



РЕПУБЛИКА СЕВЕРНА МАКЕДОНИЈА
REPUBLIKA E MAQEDONISË SË VERIUT

Бр./Nr 12-97/2
18-04-2023 г./в. (2020)



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр.12/19), член 40 став 2 од Деловникот за работа на Државната комисија за спречување на корупцијата, постапувајќи по пријава поднесена од познат подносител, Државната комисија за спречување на корупцијата (во натамошниот текст ДКСК), на 85-та седница одржана на ден 12.04.2023 година ја донесе следната

Одлука

Пријавата со бр. 12 - 97/1 од 09.01.2020 година, со наводи против директорот на Агенцијата за вработување на РСМ за незаконито работење при реализирањето на активните мерки за самовработување со кредитирање, **СЕ ОТФРЛА..**

ДКСК утврди дека, согласно со одредбите на Законот за спречување на корупцијата и судирот на интереси, нема елементи за надлежно постапување од причина што во пријавата нема јасни наводи или укажувања за незаконити или недозволиви дејствија на службени лица при вршењето на јавните овластувања и службената должност, а воедно по извршените проверки констатирано е дека подносителот на пријавата не изнесува целосно точни наводи.

Предметот со број 12 - 97/1 од 09.01.2020 година да се затвори и да се архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето

Образложение

Од страна на познат подносител, -----, кој сака да остане анонимен при пријавувањето, на ден 09.01.2020 година, поднесена е пријава заведена под број 12 - 97 од 2020 година по која е оформен предмет со наводи против директорот на Агенцијата за вработување на РСМ.

Во доставената пријава изнесени се наводи против директорот на Агенцијата за вработување на РСМ за незаконито работење и сторени коруптивни дејствија, при реализирањето на активните мерки за самовработување со кредитирање, а во кој проект биле доделувани средства - грант на исти лица кои и пред неколку години користеле ги користеле овие мерки и земале вакви средства а потоа фирмите ги затворале поради нерентабилно работење. Предметните наводи, всушност се однесуваат на Програмата за самовработување како дел од оперативниот план за активните програми и мерки за вработување и услуги на пазарот на трудот за 2020 година на Владата на Република Северна Македонија, која се реализирала од страна на Министерството за труд и социјална политика, УНДП, Агенцијата за вработување на РСМ (АВРСМ), како и Агенцијата за поддршка на претприемништвото на Република Северна Македонија (АППРСМ).

Подносителот на пријавата, се пријавил на огласот за наведените активни мерки за претприемништво - самовработување со кредитирање и бил едно од лицата кои конкурирале и по двата основа кои ги нудела АВРСМ како активни мерки во 2020 година, (јавен оглас за активна мерка кредитирање - наменет за физички лица и јавен оглас за активна мерка кредитирање - наменет за правни субјекти) но, истиот бил одбиен иако според него го исполнувал предвидениот услов односно, отворил своја фирма за шиеење на стара традиционална албанска облека за разни свечености. Според подносителот, рангирањето на кандидатите за искористување на наведените мерки за вработување се правело по партиска книшка, а дека тоа било така посочува на еден пример за искористување на ваква мерка за самовработување во Центарот за вработување во Кичево, каде вакви средства т.е. грант добило лице кое било на резервната листа (лицето со име -----), а кое лице самоиницијативно конкурирало на огласот и добило 3000 евра и засновал работен однос по тој основ. Потоа на истото лице од страна директорот на АВРСМ во соработка со координаторот на УНДП му била

прифатена апликацијата и со него бил склучен и потпишан Договор за вработување и му била дадена опрема во висина од 5000 евра, иако тој веќе бил во работен однос и се водел како вработено лице по претходно искористената активна мерка. Подносителот се сомнева дека во овој случај имало коруптивно работење на директорот на АВРСМ и координаторот на УНДП, тој смета дека добиените пари биле поделени со наведените лица, па бара ДКСК да го испита овој случај а тој да остане анонимен за да нема проблем во АВРСМ.

По однос на предметните пријавени наводи, од страна на ДКСК извршени се проверки во документација која е објавена на веб страницата на АВРСМ, при што е констатирано следното:

- АВРСМ во делот – „Поддршка за самовработување (претприемништво) 2019 година, резултати за активни мерки“ - има објавено Список за повикување од резервите односно, Список на селектирани корисници на грант кои беа во резерва од 28.10.2019, во кој под реден број 100 и ID број 365717 Центар за вработување Кичево е наведено лицето ----- со вкупно бодови : 57.53 како Селектиран. (списокот е преземен од веб страницата на АВРСМ)


- Во објавата „Селекција на кандидати за регистрација на правен субјект преку програмата самовработување 2019 година - фаза 2“, под реден број 88 објавено е лицето -----, за дејност автомеханичар, со вкупно бодови 57,53, со селекција од резерва. (списокот е преземен од веб страницата на АВРСМ)

-Во објавата „Список на кандидати за обука за претприемништво 2019“, објавен е список за „Мерка 1. Поддршка за самовработување – селекција на кандидати за обука за претприемаштво“ со датум 05.04.2019 година, во кој под реден број 516 како селектиран кандидат од Центарот за вработување Кичево наведено е лицето -----, за дејност автомеханичар, а под реден број 523 како селектиран кандидат за обука од Центарот за вработување Кичево наведено е и лицето ----- за дејност шивач, подносителот на пријавата (списокот е преземен од веб страницата на АВРСМ)

-Обуките биле одржани во Центрите за вработување согласно објавениот „Распоред на обуки за претприемништво преку Мерката 1.1 Самовработување 2019“. (кој е преземен од веб страницата на АВРСМ)

Од извршените проверки, ДКСК констатира дека подносителот на пријавата, не изнесува целосно точни наводи односно, не му се точни наводите во делот дека тој воопшто не бил избран за користење на активните мери од АВРСМ затоа што тој всушност бил селектиран кандидат за една од активните мерки објавени од страна на АВРСМ – „Мерка 1.Поддршка за самовработување – селекција на кандидати за обука за претприемаштво со датум 05.04.2019 година.“ Најверојатно, подносителот не е задоволен дека тој не бил избран и по втор пат, а другото лице било избрано два пати т.е. и за двата пакета на мерки, па затоа ја поднесува пријавата до ДКСК и инсистира да остане како анонимен пријавувач.

Врз основа на сето погоре констатирано, ДКСК утврди дека во предметната пријава се работи за проект кој бил финансиран со средства во грант од Програмата за развој на Обединетите нации (УНДП) и во истата нема јасни наводи или укажувања за незаконити или недозволиви дејствија на службените лица при вршењето на јавните овластувања и службената должност, а воедно по извршените проверки констатирано е дека подносителот на пријавата не изнесува целосно точни наводи. Оттаму, Државната комисија оцени дека нема елементи за надлежно постапување во предметниот случај и одлучи како во диспозитивот на оваа Одлука.

Изработил: Ј.Ц. 
Одобрил: Г.Т., Член на ДКСК

